

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీకవితార్కికసింహస్య సర్వతంత్రస్వతంత్రస్య
శ్రీమద్వేంకటనాథస్య వేదాంతాచార్యస్య కృతిషు
యాదవాభ్యుదయే మహాకావ్యే

॥ సప్తమః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ సప్తమః సర్గః ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

వ్రజౌకసౌ విస్మయమంధరాక్షాః బాలార్కవర్ణం వసనం వసానం ।

శ్యామం యువానం శతపత్రనేత్రం శైలోదితం దేవమథోపసేదుః ॥ 7.1 ॥

యమాహురంతర్బహిరప్యలక్ష్మం యోగేశ్వరం యోగిభిరేవ దృశ్యం ।

తమద్రిశ్యంగే సముదీక్షమాణాః గోపం సతాం గోపగణాః ప్రణేముః ॥ 7.2 ॥

స తానశేషాన్ సుధయేవ దృష్ట్వా ప్రహర్షయన్ ప్రత్యయితప్రసాదః ।

స రామకృష్ణాన్ సనకాదిగమ్యః స్వామీ సతాం స్వాగతమన్వయుంక్త ॥ 7.3 ॥

శరత్ప్రవృత్త్యేవ శశాంకభాసో

వాచా హరేర్గోపధియః ప్రసన్నాః ।

మిథో విమర్శైః కుముద్దైరివాసన్

మిషద్భిరాసాదితనిర్మలాశాః ॥ 7.4 ॥

విధానదక్షా విపినాశ్రయాస్తే

తదన్యసంరాధనవీతసంగాః ।

తమర్చయామాసురదీనసత్త్వాః

సంప్రీణనైః శక్రమఖోపనీతైః ॥ 7.5 ॥

అనన్యయోగాదయజంత చైనం

కృష్ణేన తేనైవ కృతానుచారాః ।

సమేఘకైలాసనిభైరసంఖ్యైః
సవ్యంజనైః సాదరమన్నకూటైః || 7.6 ||

నిర్ధారితార్థేషు నిజోపదేశాన్
న్యస్తోపహారేషు మహీధరార్థం |
అర్చ్యత్వమాచార్యకమప్యయాసీత్
గోపేషు కృష్ణో భువనేషు గోప్తా || 7.7 ||

ఉపాహరన్యాని సభాజనార్థం
బలద్విషో వల్లవవంశవృద్ధాః |
పరేణ పుంసా పరిగృహ్యమాణైః
ప్రాప్తం ఫలం పుష్పఫలాదిభిస్తైః || 7.8 ||

మృత్యూపస్తిక్తైర్భువనైరశేషైః
అనన్యదత్తైరపి హవ్యకవ్యైః |
అలభ్యపూర్వామభజత్తదానీం
గోపాహృతైః ప్రీతిమశేషగోప్తా || 7.9 ||

విధిప్రయుక్తే హవిషి ప్రభూతే
సంభుజ్యమానే హరిణా సమక్షం |
అనాగమశ్రాంతధియోఽపి తత్ర
శ్రద్ధామవిందంత సమగ్రతోషాః || 7.10 ||

అమృష్యమాణో విహతాం స్వపూజాం
అక్షాం సహస్రేణ తదా మహేంద్రః |
అనేహసం రక్తశిలీంధ్రజాలైః
ఆకాలికైరంచితమన్వకార్షీత్ || 7.11 ||

అవంచితాన్యూనపయః ప్రదానాన్
 ఆరాధకాన్ కాలమియంతమింద్రః |
 ఆహారకర్షాదభిహంతుమైచ్ఛత్
 కృతానభిజ్ఞేషు కిమాన్యశంస్యం || 7.12 ||

అథాజహావ ప్రతిఘానుషంగాత్
 ఘోరాశయో ఘోషవిమర్దకాంక్షీ |
 సమేష్యతాం సంభవమర్ణవనాం
 సంవర్తకం నామ గణం ఘనానాం || 7.13 ||

ప్రదీపితాన్ కోపహుతాశభూమ్నా
 పీతోదధీన్ వారిధరాయుధోఘాన్ |
 మరుద్భుజేన త్వరితం మరుత్వాన్
 ప్రాయుంక్త ఘోషాభిముఖం సఘోషాన్ || 7.14 ||

ప్రకల్పయంతః పరివేషచక్రం
 బృందావనే విహ్వలగోపబృందే |
 సమీరనున్నాః సహసా పయోదాః
 శక్రస్య తే శాసనమన్వతిష్ఠన్ || 7.15 ||

తటిత్సహస్తేణ విదీప్తనేత్రః
 సమేతవజ్రో ధృతచిత్రచాపః |
 అతర్క్యతేంద్రః స్వయమభ్రవాహః
 కాలాత్మనా భూమికయేవ ఖేలన్ || 7.16 ||

అసూయతా వజ్రభృతా ప్రయుక్తాం
 ఆకాలికీం ప్రావృషమాదిదేవః |
 ఆశానిరోధం జగతాం దిశంతీం
 నిరోద్ధుమైచ్ఛన్నిజయా న శక్త్యా || 7.17 ||

వియత్సయోధిం పరితః పయోదైః
 వేలాతమాలైరివ వర్థమానైః |
 జిఘాంసతా గోపగణాన్మఘోనా
 చ్ఛన్నేన తస్థే మృగయార్థినేవ || 7.18 ||

అదృశ్యరూపః స తదా మరుత్వాన్
 అంభోముచామంతరతోఽవతస్థే |
 అపారయన్ ద్రష్టుమివ త్రిధామ్నో
 దీప్తిం దివాభీత ఇవాతిసూర్యాం || 7.19 ||

అమర్షవేగాదచమత్త్రియోత్థాత్
 జిఘృక్షతా వజ్రమకుంఠవీర్యం |
 అలక్ష్మి జీమాతరథే మఘోనా
 మోఘక్రియో ముక్త ఇవేంద్రచాపః || 7.20 ||

సుతీవ్రహలంకారభృతో నినాదైః
 సౌదామనీదర్శితతర్జనీకాః |
 మరుత్వదాజ్ఞావిముఖానభీక్ష్ణం
 నిర్భర్షయామాసురివాంబువాహాః || 7.21 ||

క్షణప్రభాస్తత్క్షణమంతరిక్షే
 ప్రాయేణ గోపాన్ గ్రసీతుం ప్రవృత్తాః |
 బభాసిరే వాసవరోషవహ్నేః
 జ్వాలాగ్రజిహ్వో ఇవ జాతలౌల్యాః || 7.22 ||

కిమంతరిక్షేణ ఘనీబభూవే
 కిముత్థితం ధ్వాంతమహీంద్రలోకాత్ |
 మూలం కిమేతత్ ప్రలయార్ణవనాం
 ఇతీవ మేనే మలినాభ్రమాలా || 7.23 ||

వ్రజోపమర్దం సమయో విధాస్యన్
 బభార నమ్రేణ పయోదమూర్ధ్నా |
 మహీయసీం వాసవచాపలేఖాం
 మాయాప్రదిష్టామివ మాల్యశేషాం || 7.24 ||

కఠోరగర్జాపటహప్రణాదః
 కరప్రసూనైరవకీర్య పృథ్విం |
 క్షణప్రభాభిర్ఘటితాంగహారః
 కాలః ప్రతుష్టావ యుగాంతన్మృత్యం || 7.25 ||

ప్రణుద్యమానాః ప్రబలైస్సమీరైః
 ఆప్లావయామాసురమందఘోషాః |
 మహీమపర్యాయనిపీతముక్తైః
 ఔదన్వత్తైరంబుభిరంబువాహాః || 7.26 ||

అంగారరూక్షస్తనయిత్నుపూర్ణాత్
 ఐరమ్మదే తేజసి తప్యమానాత్ |
 విహాయసో నూనమభూద్విలీనాత్
 విష్వజ్ముఖీ వృష్టిరవారణీయా || 7.27 ||

ప్రదీప్త విద్యుద్గణదుర్నిరీక్షాన్
 సోఢుం వ్రజాః శ్రోత్రవిఘాతిఘోషాన్ |
 న శేకురావర్జితశక్రచాపాన్
 ధారాశరశ్రోణీముచః పయోదాన్ || 7.28 ||

సహంకృతాః సామినిమీలితాక్షా
 దీర్ఘోరుశృంగా దరభుగ్నవక్త్రాః |
 ప్రత్యగ్రహీషుః ప్రతిపన్నరోషాః
 ధారాః క్షణం ధైర్యభృతో మహోక్షాః || 7.29 ||

స్తనాహితస్వస్తికబాహుబంధాః
 త్యానాలకాః సన్నతవక్త్రపద్మాః |
 విలగ్నదేహా వసనైర్వ్యషీదన్
 ప్రజస్త్రియో వాదితదంతవీణాః || 7.30 ||

చలద్బలాకోల్బణశంఖమాలా
 పయోధరవ్యక్తిధరోర్మిమాలా |
 ప్రావృట్ పునః సంవవృతేఽతిఘోరా
 సంవర్తసింధోరివ ధర్మపత్నీ || 7.31 ||

గంభీరగర్జాపటహప్రణాదం
 ప్రారబ్ధఝంఝూనిలనాదగీతం |
 తడిద్భిరాపాదితతాండవం తత్
 కాలస్య సంగీతమపూర్వమాసీత్ || 7.32 ||

విద్యుద్ధుణైస్సందితయా సమంతాత్
 వ్రజే మరుత్వాన్ మృగయామివేచ్ఛన్ |
 సమావృణోత్ సాంద్ర తమిస్త్రధామ్నా
 మేఘాత్మనా వాగురయా వనాద్రీన్ || 7.33 ||

ఆసారధారాచ్ఛురితేంద్రచాపైః
 మేఘైర్దిశా మాఘవతీ చకాశే |
 ఆముక్తముక్తాగుణరత్నదామైః
 సింధోరపత్నైరివ ధీరనాదైః || 7.34 ||

హుంకారవంతః స్తనితైరుదారైః
 క్షణప్రభాకాంచనవేత్రభాజః |
 పురందరస్యేవ పురస్సరాస్తే
 ప్రచేరురుత్సారితగోపవర్గాః || 7.35 ||

ప్రకృష్టవజ్రాయుధచాపచిహ్నం
 పౌరస్త్యవాతేన కృతప్రకంపాం ।
 కాలస్య కృష్ణామివ కేతుమాలాం
 కాదంబినీం ప్రేక్ష్య జనశ్చకంపే ॥ 7.36 ॥

పయోముచాం పంక్తిరసహ్యాధారా
 భూభృద్గణాన్ భేత్తుమివ ప్రవృత్తా ।
 విడంబయామాస విశేషభీమాం
 కృతాంతకోపోల్లసితాం కృపాణీం ॥ 7.37 ॥

పయోదభారైర్నమితం నభః కిం
 శేషాహినా భూమిరుత ప్రణున్నా ।
 అదూరతస్సంపుటభావభాజోః
 ఆసీత్ తయోరంతరమల్పశేషం ॥ 7.38 ॥

ప్రాయః ప్రకీర్ణాశనివిష్ఫులింగైః
 లోకాస్తదా లోచనరోధమాపుః ।
 పయోదరూపేణ వివర్తమానైః
 పర్జన్యకోపానలధూమజాలైః ॥ 7.39 ॥

అలాతకల్పాః కరకాస్త్రిలోకీం
 ఆపూరయన్నద్భృతభీమరూపాః ।
 యుగాంతవాత్యారభసావధూతాః
 సంభూయ తారా ఇవ సంపతంత్యః ॥ 7.40 ॥

చకాస చంచత్కరకాస్థిమాలా
 కాదంబినీకంటకభీషణా ద్యౌః ।
 వజ్రౌఘనిష్పేషమహాట్టహాసా
 మూర్తిస్తదా మోహకరీవ రౌద్రీ ॥ 7.41 ॥

శతపూదాభిర్ధృతహేమకక్ష్యా
 ధారాధరాః సేంద్రధనుష్పతాకాః |
 అదభ్రుఘోషధ్వనయోఽనుచక్రుః
 సప్తస్తుతాం శక్రమతంగజానాం || 7.42 ||

అహీంద్రభోగప్రతిమాః పతంత్యో
 ధారాస్తదా ఘోరమరుత్పణున్నాః |
 అభావయన్భీమపయోదనక్రం
 వ్యోమార్ణవం వీచిగణావకీర్ణం || 7.43 ||

ఆసారదుర్లక్షతడిత్యకాశం
 అన్యోన్య సంకీర్ణహరిద్విభాగం |
 ఆసీదసహ్యస్తనితం ప్రజానాం
 అభిన్ననక్తందివమంతరిక్షం || 7.44 ||

తడిత్స్వభావేన తమఃప్రకృత్యా
 నిర్ఘోషదరూపేణ జలాత్మనా చ |
 వివర్తతే విశ్వమితీవ గోపాః
 ప్రాయో న చింతార్ణవపారమాపుః || 7.45 ||

ప్రవర్తమానాన్ ప్రతిసర్గక్ష్మై
 పశ్యన్ ఘనాన్ పాశభృతాప్యవార్యాన్ |
 అభీతిముద్రామధురేణ గోపాన్
 ఆశ్వాసయామాస కరేణ శౌరిః || 7.46 ||

యదర్చనాదాపదియం ప్రసక్తా
 తేనైవ గోపాలగణస్య గుప్తిం |

అరోచయత్ కర్తుమశేషగోష్ఠా
రామేణ సంమంత్త్య రథాంగపాణిః || 7.47 ||

స లీలయా మేరుమివ ద్వితీయం
గోవర్ధనం గోపకులప్రదీపః |
నవప్రరూఢం నిహితైకహస్తో
నాగో నలస్తంబమివోజ్జహార || 7.48 ||

అధోముఖావస్థితమేరుకల్పం
శైలం తముత్థాయ శరణ్యగోపః |
ఉదంచయన్ సత్స్వరమూర్ధ్వమూలం
చక్రే మహేంద్రం శమితార్థగర్వం || 7.49 ||

ఫణాభిరామప్రసృతాంగులీకః
ప్రియాంగరాగవ్యతిషంగపాండుః |
భుజస్తదీయో గిరిణా బభాసే
భూమండలేనేవ భుజంగరాజః || 7.50 ||

ఆభుగ్నరక్తాంగులిపంజరం తత్
రత్నోర్మికారశ్మిశలాకమంతః |
నవోదకక్షౌమవృతం వ్యభాసీత్
ఛత్రప్రకాండం హారిబాహుదండే || 7.51 ||

విహారపద్మస్పృహయేవ కృష్ణో
భుజాద్రిణా భూమిధరం దధానః |
స్వశేషభూతస్య హాలాయుధస్య
ప్రాచీమవస్థాం ప్రథయాంబభూవ || 7.52 ||

నివాసభూతే నిఖిలస్య తస్మిన్
 బాలాకృతౌ బిభ్రతి శైలమేకం ।
 సవిస్మయాన్వీక్ష్య జహాస గోపాన్
 సంప్రీతిలక్ష్మ్యేణ తదగ్రజన్మా ॥ 7.53 ॥

స కాలికాకాలకృపాణికానాం
 ధారాశతైరాహతసంధిబంధః ।
 అవాస్యజక్ష్మిప్రతరం క్షరద్భిః
 ధాతుద్రవైర్నూనమస్పంజి శైలః ॥ 7.54 ॥

సగైరికస్తస్య గిరేస్సమంతాత్
 విలంబితో వర్షపయః ప్రవాహః ।
 వితానపర్యంతజుషో వితేనే
 విడంబనాం వర్ణతిరస్కరిణ్యాః ॥ 7.55 ॥

ఇరంమదార్చిర్వ్యతిషంగదీప్తః
 పాణౌ హరేరద్రిపతిశ్చకాశే ।
 ప్రత్యస్తమింద్రేణ ముముక్షితానాం
 ప్రయుక్తముఞ్ఞాత ఇవాశనీనాం ॥ 7.56 ॥

స బాహుదండేన వహాన్ సలీలం
 ప్రవాలకల్పాంగులిపంజరేణ ।
 మహీధరచ్ఛత్రమనన్యవాహ్యం
 మాయామయీం వ్యాకురుతేవ లీలాం ॥ 7.57 ॥

కరాలరూక్షాకృతివర్ణభేదాన్
 కాలాగ్నినిర్వాపణకల్యవృత్తీన్ ।
 రురోధ శైలీకృతయా స్వశక్త్యా
 ప్రాయో ఘనాన్ పర్వతకూటకల్పాన్ ॥ 7.58 ॥

పృథ్వా యథావద్భరితం గిరేస్తత్
 మూలం నివాసాయ గవాం బభూవ |
 గ్రాసానుభావగ్రహణార్థమాసీత్
 అగ్రం చ తస్యానతివిప్రకృష్టం || 7.59 ||

ఉదంచితస్యాద్రిపతేరుపాంతే
 పయః ప్రవాహా నిబిడం పతంతః |
 అతన్వత స్ఫాటికవప్రశోభాం
 అంతర్గతైరస్తభయైరవేక్ష్యాం || 7.60 ||

అలబ్ధసూర్యేందుకరప్రవేశే
 మూలే గిరేరావసతాం జనానాం |
 స్వలోచనద్వంద్వవిహారభేదాత్
 నక్తందినాన్యాతనుతే స్మ నాథః || 7.61 ||

ముకుందగాత్రం మణిదర్పణాభం
 ఛాయాపదేశేన విగాహమానైః |
 సగోధనైస్తత్ర సురేంద్రభీత్యా
 గోపైస్తదా గూఢమివావతస్థే || 7.62 ||

బిభర్తి కృష్ణః సుకుమారగాత్రః
 క్షమాధరం తేన విభావయామః |
 తదగ్రజోఽసౌ బిభృయాదశేషాం
 బలం క్షమామిత్యవదన్వజస్థాః || 7.63 ||

బభుః స్వశాఖాగ్రథితాగ్రపాదైః
 తపోధనైస్సాకమధః శిరోభిః |
 కృతాభిముఖ్యాః కృతినో ముకుందే
 తపఃప్రవృత్తా ఇవ తత్ర వృక్షాః || 7.64 ||

అధోముఖస్యాద్రిపతేస్తృణాని
 స్పృష్ట్యా ముకుందేన నిదర్శితాని |
 జాతస్పృహా జగ్రసిరే సహర్షం
 గావస్తదా కించిదివోన్నమంత్యః || 7.65 ||

మణిప్రదీపైరతమాంసి గోప్యః
 ప్రవిశ్య రమ్యాణి గుహాగృహాణి |
 అస్పృష్టశతోష్ణమయత్నలబ్ధం
 స్వస్థాశయాః స్వర్గమివాన్వభూవన్ || 7.66 ||

యథాపురం తత్ర స పుత్రదారైః
 అచ్ఛిన్నగోదోహానమంథనాద్యైః |
 స్వప్నావబోధప్రభృతీని గోపైః
 సీషేవిరే విస్మృతపూర్వవాసైః || 7.67 ||

అస్పృష్టధారాజలబిందుసేకైః
 అకంపమానైరపదంతవీణైః |
 గోపీజనైరాదధిరే విహారాః
 గిరీంద్రమూలే గృహానిర్విశేషం || 7.68 ||

వనేచరా గోపగణైస్సమేతా
 విముక్తపర్జన్యభయా విచేరుః |
 మహీధరచ్ఛత్రధరే ముకుందే
 వన్యాని సత్త్వాని చ తత్ర గోభిః || 7.69 ||

ప్రభూతధారాప్రతిపన్నశైత్యం
 ప్రాప్తారమద్రిం ప్రభురద్భుతానాం |
 సుదర్శనాదప్యథికామనైషీత్
 పవిత్రతాం పాణిసరోజయోగాత్ || 7.70 ||

ముకుందహస్తాంబురుహాధిరోహాత్
 ప్రాప్తః శ్రియం మేరుముఖైరలభ్యాం ।
 వర్షాపదేశేన గిరిస్స లేభే
 నగాధిపత్యార్హమివాభిషేకం ॥ 7.71 ॥

మదోల్బణానామివ వల్లవీనాం
 గీతం గణైః శౌరిగుణానుబంధం ।
 గుహవిశేషైర్ద్రువమన్వవాదీత్
 గోవర్ధనో గోపగణాభినంద్యః ॥ 7.72 ॥

కరాగ్రయంత్రే ఘటితేన కృష్ణః
 సవారిణా సానుమతాభిగుప్తాన్ ।
 అలంభయత్ గోపగణాన్ సదారాన్
 ధారాగృహాభ్యంతరవాససౌఖ్యం ॥ 7.73 ॥

అచింత్యశక్తేరకుమారయానః
 కౌమారలీలాకవచేన గుప్తం ।
 బలం తదాఽగ్రాంగులిసంశ్రితాద్రైః
 తావత్పరిచ్ఛిన్నమబోధి గోపైః ॥ 7.74 ॥

నిమేషనిష్ఠ్యాతయుగాని యాసాం
 యేభ్యో నిరోధవ్యసనాన్యభూవన్ ।
 తాసాం స తైః సార్థమభూత్సమీక్ష్యః
 వామభ్రువాం వల్లవయాధనాథః ॥ 7.75 ॥

కృతార్థభావం భృశమాదధానే
 కృష్ణాంగసంస్పర్శవిలోకనాదౌ ।
 అయంత్రితాభిశ్చిరమాశశంసే
 వర్షానువృత్తిర్వజసుందరీభిః ॥ 7.76 ॥

ధారానిపాతైః స్తనతాం ఘనానాం
 అక్షప్రమాణైరభిహన్యమానః |
 ఆకస్మికీమన్వభవత్ స శైలో
 వజ్రవృథాం వాసవరోషజాతాం || 7.77 ||

తమేకహస్తాంగులియంత్రలగ్నం
 ధారాహతం ధారయతస్త్రిధామ్నః |
 అముక్తబాల్యస్య సమగ్రశక్తేః
 క్షణార్థవత్సప్త దినాన్యతీయుః || 7.78 ||

స తాదృశాన్స్తోయభృతో యుగాంతే
 శ్వాసానిలైః శోషయితుం క్షమోఽపి |
 మహేంద్రదర్పాత్యయమాత్రకాంక్షీ
 ప్రఖ్యాపయామాస గిరేః ప్రభావం || 7.79 ||

ఏకత్ర సంరక్షతి కృష్ణమేఘే
 గోత్రేణ చైకేన గవాం కులాని |
 అశేషగోత్రాఘభిదా నియుక్తైః
 మేఘాయుతైర్మోఘతమైర్బభూవే || 7.80 ||

వ్రజోపమర్దే వితథే సురేంద్రః
 స్వయం వృతోఽపత్రపయా భియా చ |
 దునోతి మాం ఇంద్రపదం దురంతం
 కిం పౌరుషం కేవలమిత్యదుఃఖ్యత్ || 7.81 ||

నివృత్తరోషే నిభృతేఽపి శక్తే
 సందర్శితస్వామినిదేశసంగాః |
 వవర్షురుగ్రాం ముహురశ్మవృష్టిం
 వైరోపపన్నా ఇవ వారివాహః || 7.82 ||

నివార్య దుర్వారజవాన్ పయోదాన్
 నాథం సతాం నందసుతం ప్రపిత్సుః |
 కరంబితప్రీతిభయః క్షణార్థం
 వ్యక్తిం భజన్ వ్యోమతలేఽవతస్థే || 7.83 ||

క్రమేణ పృథ్విమభిగంతుకామః
 శ్వేతాభ్రపర్యాయగజాధిరూఢః |
 విలోచనవ్యంజితపద్మసంపత్
 వర్షాత్యయో మూర్త ఇవాబభాసే || 7.84 ||

పునః ప్రసన్నాం పురుహూతదాంత్యా
 పశ్యన్ దివం ప్రాణభృతామధీశః |
 తమద్రిమవ్యాహతదివ్యలీలః
 సంతోలయామాస నివేశయిష్యన్ || 7.85 ||

విలక్షవృత్త్యైవ తిరోహితేషు
 మేఘేషు విశ్రాంతవికత్థనేషు |
 స్థానే నివేశాదచలీచకార
 చ్ఛత్రాచలం శౌరిరభిన్నబాహుః || 7.86 ||

ఉత్తిప్యమాణః పరివర్త్యమానః
 సంస్థాప్యమానోఽపి తథైవ భూయః |
 స తస్య సంకల్పవశేన భేజే
 శైలో న శైథిల్యకథాప్రసంగం || 7.87 ||

వ్యపేతశైలవ్యవధానదృశ్యో
 విభూషితః స్వేదకణ్ఠైః స బాలః |

దిశద్భిరామోదమభౌమభోగ్యం
దివ్యైరవాకీర్యత పుష్పవర్జైః || 7.88 ||

నివేశ్య కృష్ణం శకటీరథాగ్రే
నాథోపచారైరుపసేదివాంసః |
సగోధనాః స్వం వ్రజమావ్రజంతః
సంగీతలీలామభజంత గోపాః || 7.89 ||

కచ్ఛిన్న ఖిన్నోఽసి వహన్ గిరీంద్రం
కచ్ఛిన్న విష్ణూయతి పాణిపద్మం |
ఇతి బ్రువాణాః సుహృదో ముకుందం
పర్యాకులాః పస్పృశురంగమంగం || 7.90 ||

అథావతీర్య స్వయమంతరిక్షాత్
అనుజ్ఞితైరావతదానవర్షాత్ |
విలక్షచిత్తో వసుదేవసూనుం
వల్గుస్మితం వజ్రభృదాససాద || 7.91 ||

పురోదధానః సురభిం ప్రతీక్ష్యాం
ఆజగ్ముషీమాత్మభువో నియోగాత్ |
అపత్రపాగధదమాబభాషే
బద్ధ్వాంజలిం బాలముపేంద్రమింద్రః || 7.92 ||

నాథ త్వయా నర్మవిహారభాజా
విమోహితో విప్రతిసారితశ్చ |
అకించనస్త్వామహమాశ్రితస్సన్
క్షిప్తాపకారో న బహిష్క్రియార్హః || 7.93 ||

కృతాపరాధేష్వపి సానుకంపం
క్షేమంకరం క్షేత్రవివేచకానాం |

విశోపకారాధ్వరబద్ధదీక్షం
వేద్యం పరం వేదవిదో విదుస్త్యాం || 7.94 ||

నిగృహ్ణాతస్తే సృజతశ్చ వర్షం
నిమిత్తభావే నిహితైస్త్వయైవ |
ప్రవర్తతే నిష్ప్రతిఘో విహారః
స్వయం ప్రయుక్తైరివ యంత్రభేదైః || 7.95 ||

అనన్యసాధారణపారమేష్ఠ్యాత్
అన్యానశేషానతిసందధానాత్ |
గోపాయితుం పారయతి త్రిలోకీం
గోపాయమానాదపి న త్వదన్యః || 7.96 ||

వ్రజౌకసాం నాథ దివౌకసాం వా
విపత్ప్రసంగే విహితావతారః |
ఏకస్త్వమేవ స్వయమీప్సితానాం
దయాసహాయో నియమేన దాతా || 7.97 ||

స్వరూపతో విగ్రహతశ్చ విశ్వం
నిత్యం త్వయైకేన ధృతం యదేతత్ |
తదేకదేశోద్వహానాదముష్మాత్
న విస్మయం తత్త్వవిదో భజంతి || 7.98 ||

ప్రయోజితోఽహం త్వయి భక్తిబంధాత్
గోభిః స్వలోకాదుపసేదుషీభిః |
ఇచ్ఛామి సంరక్షితగోవ్రజం త్వాం
స్థానే గవామింద్రతయాఽభిషేక్తుం || 7.99 ||

తిరోహితామంభసి విందతా గాం
పూర్వం త్వయా సోత్తివరేణ లభ్యా |

నిరుక్తనిష్ఠాతకృతాభ్యనుజ్ఞా
వ్యక్తిం పునర్యాతు శుభా త్వదాఖ్యా || 7.100 ||

ఉపేంద్రభూతాద్భవతోఽపి భూమ్నా
మాన్యో మనుష్యాభినయే మయా త్వం |
అభ్యర్థనామాదరతస్తదేనాం
ప్రతీచ్ఛ విశ్వంభర విశ్వభూత్యై || 7.101 ||

ఇతి బ్రువాణో మఘవాన్ ధృతాద్రేః
శ్రాంతిం జగద్ధాతురివాపనేష్యన్ |
ధ్యాతోపయాతాం త్రిదశప్రణేతా
దివ్యాపగాం దర్శయతి స్మ దేవీం || 7.102 ||

అభౌమగంగాపయసా ప్రపూర్ణాం
ఆవర్జయన్ వారణరాజఘంటాం |
అశేషసామ్రాజ్యపదాభిషిక్తం
గుప్త్యై గవాం గోత్రభిదభ్యషించత్ || 7.103 ||

తదంగసంస్పర్శవశేన ధన్వైః
ఆప్లావ్యమానామభిషేకతోయైః |
అపేతభారామివ భూతధాత్రీం
ఉల్లాఘితాం పైక్షత నాకనాథః || 7.104 ||

కృతాభిషేకః కృతినా మఘానా
గుప్తేన గోవింద ఇతి స్వనామ్నా |
కృతప్రసాదః ప్రజిఘాయ కృష్ణః
స్వర్గాధిరోహాయ పునః సురేంద్రం || 7.105 ||

ప్రతిగతవతి యూథే పుష్కలావర్తకానాం
 దివి భువి చ నియత్యా దీర్ఘనిద్రోజ్ఞితానాం |
 గుణగరిమసమృద్ధం గోకులం వీక్ష్య తుష్యన్
 గురుభిరభినియుక్తామాశిషం ప్రత్యగృహ్లాత్ || 7.106 ||

ముకులితరవిధామ్నా దేహదీప్త్యైవ ముష్ణన్
 జలదకదనజాతం జీవలోకస్య జాడ్యం |
 వ్యచరదచలభోగే చారయన్ ధేనుచక్రం
 పిశునితనిజమాయాం భూషయన్ పింఛమాలాం || 7.107 ||

ప్రణిహితమధిరోహన్ ప్రాగివాద్రిం పృథివ్యాం
 అవమతపురుహలాత్తైరర్చితో గోపబృందైః |
 వ్రజపతిరుపసీదన్ బాలయోగ్యాన్ విహారాన్
 వనచరపరిబర్హో వత్సపాలైః సిషేవే || 7.108 ||

నాథః సోఽయం శిశురపి సతాం నందగోపస్య సూనుః
 ప్రాయః శైలః ప్రతినిధిరసౌ పద్మనాభస్య పుంసః |
 కిం నః సాధ్యం సురపతిముఖైః కింపచానైస్తదన్వైః
 సాకం దారైరితి కిల జగుస్తత్ర సంభూయ గోపాః || 7.109 ||

|| ఇతి శ్రీకవితార్కికసింహస్య సర్వతంత్రస్వతంత్రస్య
 శ్రీమద్వేంకటనాథస్య వేదాంతాచార్యస్య కృతిషు
 యాదవాభ్యుదయే మహాకావ్యే సప్తమః సర్గః ||
 కవితార్కికసింహాయ కల్యాణగుణశాలినే |
 శ్రీమతే వేంకటేశాయ వేదాంతగురవే నమః ||